

# ሰንበት ዘኔቆዲሞስ

ሚያዝያ 13 2016 ዓ.ም. (April 21 2024)

መንግሥቲ አምላኽ ርኢኻ ምኽክል

**መዝሙር:** ሐረ ኅቤሁ ዘስሙ ኔቆዲሞስ ወይቤሎ ለኢየሱስ... ኔቆዲሞስ ዝስሙ ናብ ኢየሱስ ከደ ረቢ ሊቅ ንስኻ መምህር ኮንካ ካብ አምላኽ ከም ዝመጸእካ ንሕና ብኣኻ ንአምን ኢና ከም ወዲ አምበሳ በጥ ኢልካ ደቂስካ ብትንሣኤኻ አተንስኣኒ።

**ንባባት** ሮሜ 7:1-14፥ 1ዮሐ 4:1-10፥ ግ.ሐ.5:34-ፍ፥ ዮሐ 3:1-21

**ምስባክ:** ሐወጽከኒ ሌሊተ ወፈተንኮ ለልብዮ፥ አመ ከርከኒ ወኢተረክበ ዓመጸ በላዕሌዮ፥ ከመ ኢይንብብ አፉየ ግብረ እንለ እመ ሕያው።ንልበይ ተዓዘብካዮ ብለይቲ በጻሕካዮ፥መርሚርካንስ ገለ ክፉእ አይረኽብካን፥ ብአፈይ ከም ካልአት ሰባት ክፉእ አይዛረብን እየ መዝ. 17:3።

ናይ ሎሚ ሰንበት ዘኔቆዲሞስ ተባሂሉ ይጽዋዕ። ኔቆዲሞስ ሓደ ካብቶም ምሁራት ብሕግን ስርዓትን አይሁድ ብጊዜ ኢየሱስ ዝነበረ እዩ። ንሱ ኣብ ትምህርትን ግብርን ኢየሱስ ናይ አምላኽ ነገር ርእዩ ዝኸአለ ሰብ እዩ ነሩ። ነዚ ዝአመኖ ከረጋግጽ ብለይቲ ኣብ ኢየሱስ መጺኡ ይብለና ወንጌል። ኔቆዲሞስ በቲ ብዛዕባ ኢየሱስ ዝሰምዖ ዝነበረ ተደኒቑ ነበረ ንኢየሱስ ክረኽቦ ብዙሕ ጊዜ ይደሊ ነበረ እንተ ኾነ አባል ናይ ቤት ምኽሪ እሞ ሕፉር ስለ ዝነበረ ንኢየሱስ ብግልጺ ብቐትሪ ክረኽቦ ይደሊ አይነበረን። ለይቲ ተሓቢኡ ኣብ ጽምዋ ክረኽቦ ደልዩ። ኣብ ኢየሱስ ቀሪቡ እምብአር ንሓቂ ክፈልጥ ክሓትት ጀሚሩ። ኢየሱስ ካብቲ ዝበሎ ሓደ፡ በቲ ሓደ ወዱ ዝአምን ዘበለ ኹሉ ናይ ዘለዓለም ሕይወት ምእንቲ ኺረክብ እምበር ከይጠፍእሲ አምላኽ ንወዱ በጃ ኽሳብ ዝህብ ክሳብ ክንድዚ ንዓለም አፍቀራ፥ ምኽንያቱ አምላኽ ንወዱ ኣብ ዓለም ዝልአኹ ዓለም ብእኡ ምእንቲ ኺድኅን እምበር ንዓለም ኪፈርድ ኢሉ አይኮነን እናበለ ናቱ ኣብ ዓለም ምምጻእን ደቂ ሰብ ዝተሞህሮም ጸጋ ርእዮም ክኽእሉ እንከለዉ ኣብ ሓዲስ ሕይወት ከምዝአትዉ ገሊጽሉ።

ኢየሱስ ንኔቆዲሞስ አምላኽ ንኹልና ደቂ ሰብ ከምዘፍቅር ገሊጽሉ። ኣብ ቀንዲ ትምህርቲ ወንጌል እንተ ርኤና ርክብ አምላኽ ምስ ፍጥረቱ ኣብ ፍቕሪ ዝተመስረተ እዩ። ብዙሓት ከም ዝሓስብዎ ወይ ዝአምንዎ ኣብ ጥርጠራ ወይ ኣብ ምኹናን ዝተመስረተ አይኮነን። ንዓለም ዋጋ ከምዝህልዎ ዝገብር እቲ ዘይልወጥ ፍቕሪ አምላኽ እዩ። ንነፍስወከፍና እቲ ሓቀኛ መንነት ወይ እንታይነት ከም እንለብስ ዝገብረና ኣብ ፍቕሪ አምላኽ ዝተመስረተ እዩ። ፍቕሪ አምላኽ ኣብ ኩሉ ግሉጽ እዩ ምኽንያቱ አባና ዘሎ ኃጢአትን ኩሉ ጉድለታትን ክፍአትን ርእዩ እንከሎ የፍቅረና። እዚ ፍቕሪ አምላኽ ኃጢአት ብምግባርና ካባና ዝርሕቕ ወይ ዝፍለ አይኮነን። ኣብቲ መጠን ሕይወት ዝተሓዋወሰ ዝኾነሉ ኣብኡ ብዝያዳ ፍቕሪ ይርከብ።

ኣብ ብሉይ ኪዳን ሙሴ ምስ አምላኽ ኣብ ዝገብሮ ዝነበረ ዝርርብ ከም ዝገልጸ ደቂ እስራኤል ደጋጊሞም ክኃጥኡ እንከለዉ አምላኽ ግን አይሓደጎምን። እቲ ዝተደጋገመ ውድቀቶም ንፍቕሪ አምላኽ ክቕይሮ አይከአለን። ዝገበሩ ይግቡሩ አምላኽ ፍቕሩ አይጉደለን። እዚ ኣብ ብሉይ ኪዳን እንርእዮ ፍቕሪ ብዓቢኡ በቲ ሓደ ወዱ ገሊጽልና። ሓንቲ ዝገበርናዮ ዘይብልና እንከሎና አምላኽ ፍቕሩ ገሊጹ ደቂ ድኅነት ገሩና። ንወትሩ ናቱ ኮና ክነብር ፍቕሩ ገሊጹልና። እዚ እዩ ኢየሱስ ንኔቆዲሞስ ዘስተምሃሮ። ኣብቲ ዝርእዮ አሚኑ ክነብር አፍደገ ከፊትሉ።

ሎሚ እንነብሮ ሕይወት ብዘየገድስ አምላኽ ከም ዘፍቅረና ክንፈልጥ እሞ ኣብ ሕጉን መገዱን ክንምለስ ይድለየና ኣሎ። አምላኽ ኣየፍቅረንን እዩ አምላኽ ኣይሰምዓንን እዩ ኢልና ተስፋ ከይንቐርጽ ከምኡ ዛሕሊ መንፈስ ወረሱና ኣብ ጸልማት ከይንነብር ካብ ዘሎናዮ ጽልግልግ መንፈስ ወጺእና ኣብ ፍቕሪ አምላኽ ክንምለስ ኒቆዲሞስ ኣብነትና እዩ።

**ፍቕሪ አምላኽ ኩሉ ጊዜ ኣሎ፡**

ሓደ ካብቲ ምስጢር አምላኽ ኩሉ ጊዜ ኣብ ፍቕሩን ኣብ ተአማንነቱን ጽኑዕ ምዃኑ እዩ። ዓለም ኣብ እከይ እናነበርት እንከላ አምላኽ ካብ ምፍቃራ ኣየቋረጸን። ብርድኢት ሰብ ናይ አምላኽ ፍቕሪ ከመይ እዩ ስለምንታይ የፍቅር ክትርድኦ ከቢድ እዩ። ወላ ኣብቶም ዘየፍቅርዎ ፍቕሩ ይቕጽል። ዝዓበየ ዘየቋርጽ ፍቕሪ አምላኽ ንዓለም ዝተራእየሉ ኣብቲ ንሓደ ወዱ ክልእኽ እንከሎ እዩ። ወልድ ዘርአዮ ዓቢ ፍቕሪ ኣብቲ ዝለዓለ ፍቕሩ ዝጎደሎ እዩ ተገሊጹ። በቶም ዘፍቅርዎ ንሞት ተፈሪዱ። ፍቕሪ አምላኽ ንሞት ወዱ ሕይወት ኣልቢስዎ ንሱ ካብ ሞት ኣተንሢኡ መንፈስ ቅዱስ ልኢኹ እዚ ኸኣ ኣብቲ ቀንዲ ሕይወት አምላኽ ክፍሊ ምእንቲ ክንረክብ ዝኾነ እዩ። እግዚአብሔር ፍቕሪ እዩ።

ፍቕሪ አምላኽ ኣብ ባህሪኡ ስለ ዝኾነ መሰረቱ ንኹሉ ጊዜ ህያው እዩ ምስ ኩነታት ኣይቅየርን እዩ። ብተመክሮ ከም እንርእዮ ሓደ ኣብ ሕይወትና ዝበዝሐ እንሳቕዮ ነገር እንተሎ ጉድለት ፍቕሪ እዩ። ፍቕሪ ናይ ኩሉ ቅሳነትን ኣብ ሕይወትና ርግኣት ዋሕስ ዝህበና ፍቕሪ ምስ ዝህሉ ጥራሕ እዩ። ፍቕሪ ካብ ኩሉ ዝዓበየት ዝገብራ ንሳ ልዕሊ ጽልእን ቂምን እያ አምላኽ ዝምሕረና ይቕረ ዝበለና ወላ እውን ዘይምሓር ነገር ገርና እንተ ኾና ስለ ዘፍቅር ጥራሕ እዩ። ንሕና ሰባት ንፍቕሪ ብምልኣት ኣብ ሕይወትና ክንለብሳ ኣይንኽእልን ኢና። ግን ሕይወትና ኣብኣ ጥራሕ እዩ ምልኣትን ዕግባትን ዝለብስ። ቅ.ጳውሎስ ከምዝብሎ ብፍቕሪ ንበሩ እሞ ጎይታ ፍቕሪን ሰላም ዝኾነ አምላኽ ምሳኹም ክነብር እዩ (ሮሜ 8: 14-18) ይብለና።

ኣብ ስላሴ ኣብ ወልድ መንፈስ ቅዱስ እንርእዮ ርክብ። ርክብ ፍቕሪ እዩ። ኣብኣም ምልኣት ፍቕሪ አምላኽ ንርኢ። እዚ ኣብቶም ጸጋ አምላኽ ዝለበሱ ሰባት ክረኽቡና ከዕልሉና እንከለዉ እውን ብቐሊል ክንርእዮ ክንምከሮ ንኽእል። መንፈሱ/ሳ ርክብ/ታ ዘረብኡ/ኣ ክፍተወካ እናበልና ፍቕርና ሓጎስና ኣብኣም ንገልጽ። ኩሉ ንመጀመርያ ጊዜ ዝተመከርናሉ ኣብ ወለድና እዩ ንሶም ዘርአዩና ንነፍስወከፍና መሰረት ናይ ሕይወትና እዩ። ዘርኢ ፍቕሪ መጀመርያ ኣብቲ ወለድና ዘርአዩና ዝሃቡና እያ እትጅምር። እሞ ሎሚ ንደቅና እቲ ዘድልዮም ፍቕሪዶ ንህቦም ነውርሶም ኣሎና። እዚ ንክርስትያናዊ ሓላፍነትና ብቐሊል ክንሓስበሉ የዘኻኽረና።

**ዝወረስካዮ ምርሳዕ፡**

እዋና ሓደ ካብቲ መለልይኡ ነቲ ወለድና ዘውረሱና ሰናይ ፍቕርን ባህልን ስነስርዓትን ዘንጊዕናዮ ንርከብ። ብዙሓት ነቲ ካብ ወለዶም ዝወረስዎ እምነት ከምኡ ስነ ስርዓት ከም ድሑርን ግጉይን ጌሮም ወሲዶም ሎሚ እየ ንሓቂ ረኺቢያ እናብሉ ዝዛረቡ ውሑዳት ኣይኮኑን። ዝገደደ ንእምነቶም ኣብ ዕዳጋ ኣውራጃም ዝርከቡ ብዙሓት እዮም። ጓይላ ጥዑም እዩ እቲ ጸገም ግን ጓይላ ንግዚኡ የዘናግዓካ ቀጺሉ ግን ሓጎስ ኣይህበካን እዩ እዚ ናይ ዘመና ፈተናታት ኣብ ዛሕሊ እምነት ከምኡ ንእምነት ከም ዝደልየካ ገርካ እና ተርጓምካ ዝርኣ ዘሎ ንሓቀኛ ፍቕሪ አምላኽ ከምኡ ንሓቀኛ መገዲ አምላኽ ዝሰሓተ ልቢ ዝፈጥሮ እዩ።

**ኣብ ኢየሱስ ንመለስ፡**

ኒቆዲሞስ ንሓቂ ክረክብ እምነትን ክረክብ ኣብ ኢየሱስ መጺኡ ዝነበሮ ድንቅርና ከጥፍእ ኢሉ ብእምነት ሓቲቱ። ኢየሱስ ካልእ ኣይበሎን ክመብሓዲኽ ተወለድ ኢልዎ። ንዝነበረካ ሓዲግካ ኣብቲ ሓቂ ተመለስ። ኒቆዲሞስ እምነት ነርዎ ብዓቕሙ ምሁር እዩ ነሩ እንተ ኾነ ንሓቂ ክረኽባ ኣይከኣለን ነሩ በዚ እዩ ኣብ ኢየሱስ መጺኡ ጸገሙ ዝገለጸ። ሎሚ ኣብ ሕይወትና ኣቲና ጸገምና

ነለሊ እሞ አብ ኢየሱስ መጸእና ንሕተቶ። ንሱ ካብ ዘሎኻምዎ ሕይወት ከም ብሓዲስ ተወለዱ ብኃጢአትኩም ተአሚንኩም ሕይወትኩም ቀይሩ ክብለና እዩ።

ዝኾነ ሕፃን ክፃቢ ፍቕሪ ወለዲ አብ ሕይወቱ ቀንድን መሰረታውን እዩ። ፍቕሪ ወለዲ ዘይተፈልዮ ሕፃን አብ ጉዕዞ ሕይወቱ ዝኾነ ጸገም ወይ ፈተና እንተ ተጓነፎ ከምዝስዕሮ ርግጽ እዩ። ንሕና ኩልና ደቂ አምላኽ ኢና ፍቕሪ አብ ቀጻሊ ዕብየት አብ ቅድስና ርእስናን ወሳኒ እዩ። አብዚ ግን ንሕና እውን ክንጸወቶ ዝግብእና ተራ አሎና። ሓደ ካባና ካብቲ ንስድራቤትናን ንማሕበርና ቦታ ፍቕሪ አምላኽ አብእም ከምዝርእ ካብ ዝግግቶም ነገራት ደው ካብ ምባል ክንደክም የብልናን። በብዓቕምና ፍቕሪ አምላኽ ብዝርእ ግብርና ክግብን ክስስንን ክንሕግዝ አሎና። ቅ.ዲውሎስ ነቶም አብ መንግሥም ፍልልይ ፈጢሮም ንዝነበሩ ሰብ ቀሮንጦስ ክጽሕፈሎም እንከሎ “ብሓድነት ንበሩ፣ ብሰላም ንበሩ አምላኽ ፍቕርን ሰላምን ከአ ምሳኹም ክኸውን እዩ” ይብሎም።

አምላኽ ካብ ምፍቃርና ደኺሙ አይፈልጥን፣ ፍቕሩ ዘለዓለማውን ዘይውዳእን እዩ። ከም ደቂ ሓደ አምላኽ መጠን ካብ ፍቕሩ ምድላይ ወላ ሓንቲ መዓልቲ አቋሪጽና አይንፈልጥን ምኽንያቱ ፍቕሩ ምሳና እንተ ዘየሎ ሕይወት የብልናን። ነዚ ኩሉ ጊዜ ዘፍቅረና አምላኽ ፍቕርና እንገልጸሉ ንኸማና ዝበለ ሰብ ክነፍቅር እንከሎና ጥራሕ እዩ።

አብዚ እዋን ጸም ግን ዝግበየ መልእኽቲ አብ ፍቕሪ አምላኽን ፍቕሪ አሕዋትን/አሓትን ክንምለስ እዩ። ዘየፍቅር አምላኽ አብእዩ የለን ይብለና ቅ. ዮውሓንስ። አምላኽ ምሳና ክህሉ እምብእር ንፍቕሪ ሃሰስ ክንብላ ይግባእ። ሓውና ሓፍትና ተባኢሶምና እንከለዉ ፀሓይ ከይትግርበና ንጠንቀቅ። ምስ ኒቆዲሞስ ኮና ንመምህር ፍቕሪ ዝኾነ ክርስቶስ አምላኽና አብ ገዝኡ አብ አሕዋትና አብ ቍምስናና ክንረኽቦ ንጽግር። ሰብ ንኸምኡ ዝበለ ሰብ ከየፍቀረ ክነብር እንከሎ ቅሱን ሕይወት የብሉን።

ፍቕሪ ክብሃል እንከሎ ንግዳማዊ ውቃቤ ወይ ሰናይ ነገር ጥራሕ ዝርእ ዘይኮነ ነቲ ብውሽጥና ዝግለጽ ፍሉይ ርክብ እዩ ዘስምዕ። ሰብ ንዝኾነ ካልእ ፍጡር ዘርእዮ ፍቕሪ አሎ፣ ንኸምኡ ዝመስል ሰብ ዘርእዮ ፍቕሪ አሎ፣ ንአምላኽ ዘርእዮ ፍቕሪ አልኦ። ፍቕሪ አምላኽ ብግሪኽ አጋጥ ይብሃል እቲ ካልእ ፍቕርታት ፊሊያ ኤሮስ ዝብል ስም ይውሃቦ። አብ ቋንቋና ንኹሉ ፍቕሪ ንብሎ እዚ ግን ዘጋጊ ክኸውን ይኽእል እዩ። ሎሚ ብዝያዳ ክነተኩሮሉ ዝድለ ዘሎ ፍቕሪ አምላኽ አቕዲምና ክንክእል። ንአምላኽ አብ ሕይወትና ቦታ እንተ ዘይሃብናዮ ሕይወትና ቅሱን አይክኸውንን እዩ። ስለዚ አብ አምላኽ እንምለስሉ መገዲ ነናዲ።

ንርእስና ጊዜ ንሃባ እሞ ሕይወትና ንገምግም። ከመሎኹ ምስ ሰባት ከመሎኹ፣ እንታይ ዓይነት ሕይወት እመርሕ አሎኹ። ሕይወተይ ዝዕንቀፉ አለዉዶ? ኢልና ንርእስና ክንሓትት ጽቡቕ እዩ። እንጉዓዞ ዘሎና መገዲ ከይፈለጥና መጭረሽታና ክንፈልጥ አይንኽእልን ኢና። ዘስተውዕል ሰብ ክርእ አይከብዶን እዩ። እምብእር ከም ኒቆዲሞስ ኢየሱስ ንጸልማት ቀንጢጡ ሓዲስ ብርሃን ከልብስና መጸእና ከብርሃልና ንለምና።

አብ ኩሉ ጉዕዞ ጸምና ብርሃኑ ልኢኹ ድኽመትና ኃጢአትና ርኢና እንኽእለሉ እሞ እንንስሓሉ ጸጋ ይግድለና።

አባ ንጉሠ ፍሥሓ